



QORTI ĊIVILI
(SEZZJONI TAL-IRKUPRU TAL-ASSI)
Onor. Imħallef Henri Mizzi

Illum 26 ta' Ġunju 2025

Nru: 1

Rikors Nru. 1/2025 HM

Carmen Borg

V

Direttur tal-Uffiċċju għall-Irkupru tal-Assi

Fil-qosor

1. F'din il-kawża r-rikorrenti qiegħda titlob sabiex, bit-tħaddim tal-artikolu 22Ċ tal-Kap. 101, din il-qorti tħassar u tirrevoka l-Ordni ta' Konfiska li nharġet mill-Qorti tal-Maġistrati (bħala qorti ta' ġudikatura kriminali) wara li r-rikorrenti instabet haġja ta' xi reati. Però f'din id-deċiżjoni mhux ser ikun qiegħed jiġi ddeterminat jekk it-talba tar-rikorrenti għat-tħassir tal-Ordni ta' Konfiska hijiex ġustifikata u jekk għandhiex tintlaqa'.
2. Din id-deċiżjoni tikkonċerna biss l-ewwel eċċezzjoni mressqa mid-Direttur tal-Uffiċċju għall-Irkupru tal-Assi (id-'Direttur'). Id-Direttur jeċċepixxi li r-rikorrenti ma tistax teżerċita l-azzjoni disponibbli skont l-artikolu 22Ċ tal-Kap. 101 għaliex ir-regim legali applikabbli huwa dak previst fl-artikolu 38 tal-Kap. 621 u mhux dak invokat mir-rikorrenti. Ir-rikorrenti

twieġeb li wiehed mir-reati li nstabet hatja tagħhom huwa reat kontra l-Kap. 101 u għalhekk tiskatta l-applikabbiltà tal-Kap. 101.

Akkużi quddiem il-Qorti tal-Maġistrati

3. Fis-26 ta' Settembru 2023, ir-rikorrenti Carmela sive Carmen Borg tressqet quddiem il-Qorti tal-Maġistrati (Malta) bħala qorti struttorja, fejn giet akkużata li bejn l-2014 u l-2020, hija:-
 - a. wettqet atti ta' *money laundering*;
 - b. wettqet kummerċ bankarju jew ta' ħruġ ta' flus f'Malta jew minn Malta meta ma kinitx kumpanija liċenzjata mill-awtorità kompetenti taħt l-Att dwar il-Kummerċ Bankarju;
 - c. wettqet kummerċ ta' istituzzjoni finanzjarja f'Malta jew minn Malta meta ma kinitx kumpanija liċenzjata mill-awtorità kompetenti taħt l-Att dwar l-Istituzzjonijiet Finanzjarji u dana billi nneozjat fi strumenti ta' swieq finanzjarju u fi strumenti oħra finanzjarji li jistgħu jiġu trasferiti; u
 - d. sabiex tikseb xi vantaġġ għaliha nnifisha jew għal haddiehor, xjentement għamlet dikjarazzjoni jew stqarrija falza jew tat tagħrif falz f'xi dokument maħsub għal xi awtorità pubblika u kwalunkwe awtoritajiet oħra (anke jekk mhux awtoritajiet pubbliċi), u dan billi naqset milli tiddikjara l-qliegħ tagħha mal-Kummissarju tat-taxxa u/jew entitajiet oħra.¹
4. Skont il-Prosekuzzjoni, l-akkużata kienet qiegħda toffri li ssarraff iċ-ċekkijiet ta' terzi persuni li kienu jqabbdu lilha minflok immorru jsarrfuhom f'bank. L-akkużata kienet allegatament tiegħu dawn iċ-ċekkijiet, tiddepożitahom f'kont bankarju f'isimha u imbagħad tigbidhom fi flus kontanti għat-tali terzi persuni. Ta' dan is-servizz, l-akkużata kienet iżomm bejn €2 sa €20 fuq kull ċekk (skont il-valur tiegħu). F'xi okkażjonijiet l-akkużata

¹ Ara s-sentenza tal-Qorti tal-Maġistrati (Malta) bħala qorti ta' ġudikatura kriminali tat-30 ta' Ottubru 2024, fl-ismijiet 'Ir-Repubblika ta' Malta vs Carmela sive Carmen Borg' (575/2023), f'pàġni 9-21.

offriet is-servizz għall-ħlas ta' 1% tal-valur taċ-ċekk, mentri f'okkażjonijiet oħra hija offriet is-servizz bi tpartit ma' xi servizzi jew anke b'xejn. Is-sinjura Borg kienet toffri dan is-servizz mid-dar tagħha, mill-garaxx biswit id-dar tagħha jew mill-ħanut li kellha f'Ħal Qormi.

5. L-akkużata ma kellha ebda reġistrazzjoni mal-Awtorità Maltija għas-Servizzi Finanzjarji (MFSA); ma kinitx liċenzjata bħala istituzzjoni finanzjarja u lanqas ma kienet isservi bħala direttur għal xi istituzzjoni bħat-tali. B'mod simili, ma kinitx liċenzjata mal-Banking Provision Department fi ħdan l-istess Awtorità u lanqas ma kellha xi liċenzja maħruġa mid-Dipartiment tal-Kummerċ.
6. Il-Prosekuzzjoni qalet li b'kollox fil-perjodu ta' bejn l-2014 u l-2020, is-sinjura Borg iddepożitat 4903 ċekk b'valur globali ta' €2,095,410.26.² Wara li tkellmet ma' 33 persuna li allegatament użaw dan is-servizz, il-Prosekuzzjoni kkalkulat li bħala *average*, l-akkużata kienet iżżomm €7.50 fuq kull ċekk. B'hekk, meħud kont tat-total ta' 4903 ċekk li hija ddepożitat, ġie kkalkulat li hija għamlet qliegħ ta' €36,772.50.³

Proċeduri quddiem il-Qorti tal-Maġistrati

7. Fis-26 ta' Settembru 2023, l-akkużata wiegħbet li m'hijiex ħatja tal-imputazzjonijiet miġjuba kontra tagħha. Dakinhar, il-Qorti tal-Maġistrati (Malta) bħala qorti struttorja laqgħet it-talba tal-Prosekuzzjoni biex toħroġ ordni ta' qbid u iffriżar taħt l-artikolu 5 tal-Kap. 373, l-artikolu 23A tal-Kap. 9 u l-artikolu 36 tal-Kap. 621, sabiex tissekwestra u/jew iżżomm f'idejn terzi persuni b'mod ġenerali l-flejjes u l-proprjetà mobbli jew immobbli kollha li kienu dovuti lil jew ikunu jappartjenu jew li jmissu lill-akkużata jew li kienu proprjetà tagħha, kif ukoll sabiex tipprojbixxi lill-akkużata milli tittrasferixxi, twieġhed, tipoteka jew ibiddel jew tiddisponi minn kwalunkwe proprjetà immobbli jew mobbli li

² Mill-investigazzjonijiet imwettqa rriżulta li s-sinjura Borg iddepożitat: (a) 2060 ċekk b'valur komplessiv ta' €1,243,151.19 fil-Bank of Valletta plc bejn l-2014 u l-2020; (b) 2403 ċekk bl-ammont komplessiv ta' €722,270.39 f'kont mal-HSBC Bank plc bejn l-2014 u l-2020; (ċ) 323 ċekk b'valur komplessiv ta' €87,035.58 f'kont iehor mal-HSBC Bank plc bejn Awwissu 2005 u 2018; u (d) 117 ċekk b'valur komplessiv ta' €42,944.10 f'kont iehor mal-HSBC Bank plc bejn 31 ta' Jannar 2018 u 22 ta' Mejju 2018.

^{3 3} Ara s-sentenza tal-Qorti tal-Maġistrati (Malta) bħala qorti ta' ġudikatura kriminali tat-30 ta' Ottubru 2024, fl-ismijiet 'Ir-Repubblika ta' Malta vs Carmela sive Carmen Borg' (575/2023), f'pàġni 9-21.

kienet proprjetà tagħha jew inkella miżmuma minnha (l-‘Ordni ta’ Qbid u Iffriżar’). Fuq talba tal-akkużata, fl-24 ta’ April 2024, il-Qorti tal-Maġistrati ordnat li l-Ordni ta’ Qbid u Iffriżar tibda tiġi regolata bid-dispożizzjonijiet tal-Att VI tal-2024.

8. Fit-22 ta’ Lulju 2024, l-Avukat Ġenerali ordnat li l-akkużi jinstemgħu mill-Qorti tal-Maġistrati (Malta) (bħala qorti ta’ ġudikatura kriminali). Peress li l-akkużata m’ogġezzjonatx għal dan, il-kawża kompliet tinstema’ quddiem il-Qorti tal-Maġistrati (Malta) (bħala qorti ta’ ġudikatura kriminali) (minn hawn ‘il quddiem il-‘Qorti tal-Maġistrati’).
9. Fit-22 ta’ Lulju 2024, il-Prosekuzzjoni u d-Difiża ressqu rikors kongunt skont l-artikolu 392A(5) tal-Kap. 9, fejn indikaw il-piena li fil-fehma tagħhom kienet idoneja fl-eventwalità ta’ ammissjoni ta’ htija da parti tal-akkużata. Wara li, fit-30 ta’ Settembru 2024, l-akkużata rreġistrat ammissjoni volontarja u inkondizzjonata għall-akkużi kollha dedotti kontra tagħha, il-partijiet talbu lill-Qorti tal-Maġistrati sabiex tagħti s-sentenza tagħha fuq dak li ġie indikat minnhom fir-rikors tat-22 ta’ Lulju 2024.
10. B’nota li saret skont l-artikolu 36(4)(b)(i) tal-Kap. 621 fit-22 ta’ Lulju 2024, il-Prosekuzzjoni indikat is-somma ta’ €37,000 bħala proprjetà soġġetta għall-konfiska, liema somma giet imsejsa fuq il-qliegħ li l-Prosekuzzjoni kkalkulat li sar mill-imputata b’riżultat tal-attività kriminali (ara paragrafu 6). Fid-9 ta’ Ottubru 2024, l-imputata ppreżentat nota sabiex tindika li kienet qiegħda toġġezzjona għall-ammont indikat mill-Prosekuzzjoni. Fil-fehma tagħha, dan l-ammont kien ibbażat fuq konġetturi u ipoteżijiet u mhux fuq provi konkreti. Il-Prosekuzzjoni u d-Difiża ressqu s-sottomissjonijiet tagħhom dwar dan fis-seduta tat-28 ta’ Ottubru 2024.⁴

Is-sentenza tal-Qorti tal-Maġistrati

11. Fis-sentenza tat-30 ta’ Ottubru 2024,⁵ il-Qorti tal-Maġistrati sabet lis-sinjura Borg hatja tal-akkużi kollha dedotti kontra tagħha u kkundannatha għal piena ta’ sentejn (2) prigionerija

⁴ Ara s-sentenza tal-Qorti tal-Maġistrati (Malta) bħala qorti ta’ ġudikatura kriminali tat-30 ta’ Ottubru 2024, fl-ismijiet ‘Ir-Repubblika ta’ Malta vs Carmela sive Carmen Borg’ (575/2023), f’pàġni 9-21.

⁵ *Ibid.*

li, b'ordni li l-Qorti tal-Maġistrati ħarġet skont l-artikolu 28A tal-Kap. 9, ma kellhiex tidhol fis-seħħ ħlief jekk matul il-perijodu ta' erba' (4) snin mid-data tas-sentenza, is-sinjura Borg tikkommetti reat ieħor li għalih hemm piena ta' prigunerija, u għal multa ta' ħamsa u għoxrin elf Ewro (€25,000). Barra minn hekk, il-Qorti tal-Maġistrati ħarġet ordni ta' konfiska taħt l-artikolu 38 tal-Kap. 621 għall-konfiska tas-somma ta' €24,515 (l-'Ordni ta' Konfiska').⁶

Kawża tal-lum

12. Fis-17 ta' Jannar 2025, ir-rikorrenti ressqet rikors quddiem din il-Qorti, fejn allegat li “s-somma konfiskata ta' erbgħa u għoxrin elf, ħames mija u ħmistax-il Ewro (€24,515) m'hijiex frott ta' attività kriminali.” Skont ma tgħid, “l-Ewwel Qorti ma setatx tordna il-konfiska tal-erbgha u għoxrin elf, ħames mija u ħmistax-il Ewro (€24,515) peress li insegwitu tal-Ordni tal-Ifrizar ma nstab l-ebda flus gewwa l-bank u l-Qorti ma setatx tikkonfiska flejjes inezistenti.”⁷

13. Ir-rikorrenti b'hekk talbet lil din il-qorti sabiex:-⁸

Prevoja li tiddikjara, ai termini tal-Artikolu 22Ċ tal-Kap 101 tal-Ligijiet ta' Malta, li s-somma konfiskata ta' erbgħa u għoxrin elf, ħames mija u ħmistax-il Ewro (€24,515) m'hijiex provenjenti minn xi attività kriminali, u prevja li tiddikjara li l-Qorti ma setgħetx tikkonfiska somma flus inezistenti, thassar u tirevoka l-Ordni tal-Konfiska mogħtija mill-Qorti tal-Maġistrati fit-30 ta' Ottubru, 2024.

14. Fir-risposta tas-6 ta' Far 2025, l-Uffiċju għall-Irkupru tal-Assi eċċepixxa dan li ġej:-⁹

i. Preliminarjament, l-esponent jeċċepixxi n-nullità tal-azzjoni odjerna, u dan għas-segwent i ragunijiet:

a) L-ewwel nett, minn ħarsa lejn l-unika talba magħmula mir-rikorrent, l-azzjoni odjerna hi msejsa fuq l-Artikolu 22Ċ tal-Kap. 101 li hija l-proċedura speċjali wara ordni ta' konfiska fejn persuna

⁶ Il-Qorti tal-Maġistrati m'ordnatx il-konfiska ta' €37,000 kif ġie mitlub mill-Prosekuzzjoni għaliex skont ma qalet, it-tali somma ma kinitx tirrappreżenta l-qliegħ li l-imputata għamlet b'riżultat tar-reati li nstabet haġja tagħhom. Peress li kien hemm numru ta' ċekkijiet li hallew rikavat ta' €2 jew €3 u numru ta' ċekkijiet li ma hallew ebda rikavat, il-Qorti tal-Maġistrati ma hassitx li kien ikun ekwu li tittiehed ir-rata medja ta' €7.50 fuq kull ċekk, kif xtaqet il-Prosekuzzjoni. Minflok hija wżat ir-rata medja ta' €5, li fil-fehma tagħha kienet tirrispekkja aktar mill-qrib ir-rikavat li bbenefikat minnu l-akkużata. Wara li din ġiet immultiplikata bil-valur ta' 4903 rappreżentanti n-numru ta' ċekkijiet, hija waslet għas-somma ta' €24,515; li skont il-Qorti tal-Maġistrati kienet tammonta għar-rikavat mill-kriminalità.

⁷ Ara r-rikors ta' Carmen Borg tas-17 ta' Jannar 2025, f'pàġni 1-4.

⁸ Ibid.

⁹ Ara r-risposta tad-Direttur tas-6 ta' Frar 2025, f'pàġni 6-8.

tiġi misjuba ta' reati kontemplati f' dik l-ordinanza. Ir-rikorrenti ma gietx misjuba hatja ta' reati kontra dik l-ordinanza u għalhekk ma tistax tinvoloka.

b) B'zieda mas-suespost, billi r-regim legali applikabbli kien dak introdott mill-Att VI tal-2024, l-ordni ta' konfiska odjerna nharġet ai termini tal-Artikolu 38 tal-Kap. 621. Aspett fundamentali ta' dawn l-emendi kien li l-konfiska tiġi kompletament determinata mill-qradi ta' kompetenza kriminali, u jiġi eliminat għal kollox il-kunċett li jinfetħu proċeduri ċivili biex tiġi attakkata konfiska. Il-Qorti tal-Maġistrati (Malta) bħala Qorti ta' Ġudikatura Kriminali għamlitha ċara li l-konfiska kienet qiegħda tiġi ordnata a tenur tal-Artikolu 38 tal-Kap. 621 u għalhekk ir-rikorrenti kellha ssegwi d-dispost ta' dak l-artikolu billi tappella quddiem il-Qorti tal-Appell Kriminali jekk ma qablitz mal-ordni li tiġi kkonfiskata l-imsemmija somma. Fil-fatt, l-Artikolu 38(5) espliċitament jipprovdi li l-ordni ta' konfiska tista' tiġi appellata flimkien mas-sejbien ta' htija u l-piena mogħtija, haġa li, f' dan il-każ, ir-rikorrenti ma għamlitz. Din l-Onorabbli Qorti għalhekk ma għandhiex ġurisdizzjoni jew is-setgħa li tiddeċiedi jekk is-somma konfiskata hijiex provenjenti minn xi attività kriminali u lanqas tista' tħassar u tirrevoka l-Ordni tal-Konfiska. Tali kwistjonijiet kellhom jitqajmu u jiġu deċiżi mill-Qorti tal-Appell Kriminali.

c) Apparti minn hekk, l-Artikolu 38 imkien ma jgħid li jistgħu jinfetħu proċeduri quddiem din l-Onorabbli Qorti mill-persuna misjuba hatja biex tattakka konfiska (u dan kuntrarjament għal dak prospettat fl-Artikolu 39 li jhalli terz jattakka ordni ta' ffrizar jew ta' konfiska li qed tolgot il-proprjetà tiegħu).

Għalhekk, ir-rikorrenti fethet azzjoni li qatt ma kienet applikabbli għaliha u konsegwentement, din l-Onorabbli Qorti għandha tiċċad it-talbiet kollha tagħha.

- ii. Mingħajr preġudizzju għas-suespost, it-talba kif postulata mir-rikorrenti hi legalment infondata wkoll. Anke kieku għas-saħħa tal-argument l-Artikolu 22Ċ tal-Kap. 101 kien applikabbli (u lesponent irid jerga' jemfasizza li dan assolutament mhux il-każ), din it-tip ta' azzjoni tista' sseħħ biss wara ordni ta' konfiska tkun saret ai termini tal-Artikolu 22(3A)(d) tal-Kap. 101, ossia meta qorti ta' kompetenza kriminali tordna l-konfiska tal-oġġetti kollha (flejjes, mobbli u immobbli) tal-persuna misjuba hatja favur il-Gvern ta' Malta. Fil-każ odjern, dan ma sarx, iżda saret biss ordni ta' konfiska ai termini tal-Artikolu 38 tal-Kap. 621 fejn gie speċifikat ammont mill-Qorti tal-Maġistrati bħala Qorti ta' Ġudikatura Kriminali.
- iii. Mingħajr preġudizzju għas-suespost, anke fejn fit-talba tagħha r-rikorrenti targumenta li "l-Qorti [tal-Maġistrati] ma setgħetx tikkonfiska somma flus ineżistenti" hi legalment żbaljata billi l-Artikolu 38(4) tal-Kap. 621 jistipula jekk proprjetà tangibbli ma tiġix assoġġettata għall-konfiska, il-qorti tista' tordna l-konfiska ta' somma flus li tkun ekwivalenti għall-valur tal-proprjetà li ma tkunx disponibbli. Ma hemm ebda kwistjoni dwar jekk somma flus hijiex "eżistenti" jew le. Il-Qorti tal-Maġistrati ddeterminat li kien hemm ammont ta' flus li jridu jitqiesu bħala rikavat mill-kriminalità, u għalhekk ordnat il-ħruġ ta' ordni ta' konfiska biex, kif jipprospetta l-imsemmi Artikolu 38(4), tali ordni tkun tista' tiġi eżegwita fil-konfront ta' proprjetà oħra li r-rikorrenti għandha, jew jista' jkollha.
- iv. Mingħajr preġudizzju għas-suespost, il-pretensjonijiet u t-talbiet tar-rikorrenti huma infondati fil-fatt u fid-dritt.
- v. Salv' eċċezzjonijiet ulterjuri.
- vi. Bl-ispejjeż.

15. Fid-9 ta' Mejju 2025, il-kawża tħalliet għal deċiżjoni fuq l-ewwel eċċezzjoni tad-Direttur tal-Uffiċju għall-Irkupru tal-Assi (minn hawn 'il quddiem id-'Direttur'), u dana wara li l-partijiet ingħataw l-opportunità li jressqu s-sottomissjonijiet tagħhom dwar dan.

L-ewwel eċċezzjoni

Sottomissjonijiet tal-partijiet

16. Fl-ewwel eċċezzjoni tiegħu, id-Direttur qiegħed jeċċepixxi l-inapplikabbiltà tal-azzjoni li qiegħda tipprowa teżerċita r-rikorrenti. Id-Direttur jissottometti li l-azzjoni għar-rilaxx ta' proprjetà konfiskata, prevista fl-artikolu 22Ċ tal-Kap. 101, tista' tiġi eżerċitata biss meta l-proprjetà tkun giet ikkonfiskata b'ordni ta' konfiska taħt l-artikolu 22(3A)(d). It-tali ordni tista' tinħareġ mas-sejbien ta' htija ta' xi wiehed mir-reati taħt l-artikolu 24A(1) u tapplika fuq "kull flejjes jew proprjetà mobbli oħra" u fuq il-"proprjetà immobbli oħra kollha tal-persuna misjuba hatja." Id-Direttur isostni li r-reati li tagħhom instabet hatja r-rikorrenti m'humiex reati taħt l-artikolu 24A(1) u li, lanqas li kieku, l-Ordni ta' Konfiska ma nhargitx fuq il-proprjetà mobbli u immobbli kollha tar-rikorrenti iżda speċifikament fuq is-somma ta' €24,515.
17. Skont id-Direttur, dan ifisser li l-artikolu 22Ċ tal-Kap. 101 m'huwiex applikabbli u li r-regim legali applikabbli huwa dak taħt l-artikolu 38 tal-Kap. 621. Peress li l-artikolu 38 tal-Kap. 621 ma jikkontemplax dritt t'azzjoni quddiem din il-qorti, u jipprefiggi minflok li l-appell tal-persuna misjuba hatja minn ordni ta' konfiska jinstema' mill-Qorti tal-Appell Kriminali, l-azzjoni tar-rikorrenti ma tistax tregi.¹⁰
18. Ir-rikorrenti twieġeb li l-Kap. 101 huwa fil-fatt applikabbli għaliex wiehed mir-reati li nstabet hatja tagħhom, huwa reat kontra l-Ordinanza. Hija targumenta li m'hemm xejn li jipprekludi l-applikabbiltà taż-żewġ artikoli ġaladarba d-dispożizzjonijiet tal-Kap. 101 baqgħu fis-seħħ u ma ġewx abrogati jew revokati bl-Att VI tal-2024. Skont ma tghid, bl-Att VI tal-2024, "kull ma ġara huwa li l-akkużat ingħata d-dritt addizzjonali li jikkontesta pendenti proċeduri kriminali l-quantum tal-assi ffrizati, haġa li l-istess imputat ma setax jagħmel preċedentament. Dan però ma jfissirx li wara li jkun hemm ġudizzju finali dak l-ammont jew ammont verjuri jiġi kkonfiskat li dak li jkun ma jistax jadixxi din l-Onorabbli

¹⁰ Ara n-nota ta' sottomissjonijiet tad-Direttur f'pàġni 27-30.

Qorti fit-termini tal-legislazzjoni su-imsemmija u dan essendo li dik il-legislazzjoni qatt ma giet abrogata.”¹¹

Analizi tal-Qorti

19. Għandu jiġi ddeterminat jekk, fl-ewwel lok, l-artikolu 22Ċ tal-Kap. 101 huwiex applikabbli għall-Ordni ta' Konfiska li nharġet kontra r-rikorrenti. Fl-affermattiv, għandu jiġi ddeterminat jekk, kif issostni r-rikorrenti, dan l-artikolu jistax jiġi applikat id f'id mal-artikolu 38 tal-Kap. 621, jew inkella jekk l-applikabbiltà tal-ewwel teskludix l-applikabbiltà tat-tieni.

Jekk huwiex applikabbli l-artikolu 22Ċ tal-Kap. 101

L-Ordni ta' Konfiska

20. Kif jinnota d-Direttur, l-Ordni ta' Konfiska ma nharġitx bit-tħaddim tad-dispożizzjonijiet tal-Kap. 101; iżda nharġ “bl-applikazzjoni tal-Artikolu 38 tal-Att dwar Rikavat mill-Kriminalità, Kap. 621 tal-Liġijiet ta' Malta.” Il-Qorti tal-Maġistrati ma tagħmel l-ebda aċċenn għad-dispożizzjonijiet tal-Kap. 101 fis-sentenza tagħha. Lanqas ma sar aċċenn għat-tali dispożizzjonijiet fiċ-ċitazzjoni li permezz tagħha s-sinjura Borg tressqet quddiem il-Qorti tal-Maġistrati (Malta) bħala qorti struttorja fis-26 ta' Settembru 2023.¹²
21. Kif jgħid id-Direttur, la darba l-Ordni ta' Konfiska inharġet, b'mod esplicitu u esklussiv, skont l-artikolu 38 ta' Kap. 621 u mhux taht il-Kap. 101, isegwi li l-Kap. 101, inkluż naturalment l-artikolu 22Ċ tiegħu, ma japplikax sakemm ma hemm xejn fil-Kap. 621 jew fil-Kap. 101 li jagħmel dan ta' l-aħħar, u b'mod partikolari l-artikolu 22Ċ, applikabbli. Kif ser naraw, dan mhux il-każ.

¹¹ Ara n-nota ta' sottomissjonijiet ta' Carmen Borg f'paġna 25.

¹² F'din iċ-ċitazzjoni, il-Qorti tal-Maġistrati (Malta) bħala qorti struttorja giet mitluba sabiex tordna l-konfiska tar-“rikavat li jiġi mir-reat jew ta' dik il-propjetà' li l-valur tagħha jkun jikkorrispondi għal-valur ta' dak ir-rikavat kif ukoll tal-propjetà' kollha tal-imputata fit-termini tal-artikolu 3(5) tal-Kap. 373 kif ukoll artikoli 23 u 23B tal-kodiċi Kriminali u l-Att dwar ir-Rikavat Kriminali, Kap. 621 tal-liġijiet ta' Malta.”

Ir-reati ma jaqghux taht l-artikolu 22(3A)(d) tal-Kap. 101

22. L-artikolu 22Ċ jipprovdi dritt t'azzjoni lill-persuna misjuba hatja u lit-terza persuna msemmija fl-artikolu 22(3A)(d), sabiex tottjeni “dikjarazzjoni li xi proprjeta jew kull proprjeta mobbli jew immobbli hekk konfiskata ma tkunx profitti jew dhul mill-eghmil ta' xi reat taht” il-Kap. 101, “lanqas proprjeta akkwistata jew miksuba direttament jew indirettament, minn jew permezz ta' xi profitti jew dhul bhal dawk.”

23. Sabiex tiskatta l-applikabbilita tal-artikolu 22Ċ tal-Kap. 101, jehtieg li l-Ordni ta' Konfiska tkun tikkonsisti f'“ordni ta' konfiska taht l-artikolu 22(3A)(d)”:-

22Ċ.(1) Meta jkun sar **ordni ta' konfiska taht l-artikolu 22(3A)(d)** ta, il-persuna misjuba hatja, jew it-terza persuna msemmija f'dak il-paragrafu, tista' tibda azzjoni ghal dikjarazzjoni li xi proprjeta jew kull proprjeta mobbli jew immobbli hekk konfiskata ma tkunx profitti jew dhul mill-eghmil ta' xi reat taht din l-Ordinanza (kemm jekk ikun jew ma jkunx hekk aggdikat minn qorti tal-gustizzja kriminali) lanqas proprjeta akkwistata jew miksuba, direttament jew indirettament, minn jew permezz ta' xi profitti jew dhul bhal dawk. [enfasi miżjuda]

24. Issa l-artikolu 22(3A)(d) tal-Kap. 101 jikkoncerna l-ordni ta' konfiska li jinhareg meta persuna tkun instabet hatja ta' “xi wiehed mir-reati msemmija fl-artikolu 24A(1)”:-

(3A) Meta reat kontra din l-Ordinanza li dwaru persuna tkun instabet hatja ikun **xi wiehed mir-reati msemmija fl-artikolu 24A(1)** il-qorti ghandha, b'zieda ma' kull piena ohra, fis-sentenza taghha jew f'kull zmien wara, fuq it-talba tal-prosekuzzjoni –

(d) tordna l-konfiska favur il-Gvern ta' kull flejjes jew proprjeta mobbli ohra, u tal-proprjeta immobbli kollha tal-persuna hekk misjuba hatja wkoll jekk il-proprjeta immobbli minn meta l-hati jkun gie akkużat tkun ghaddiet ghand terzi persuni, u anke jekk l-imsemmija flejjes, proprjeta mobbli jew proprjeta immobbli jkunu qeghdin f'xi post barra minn Malta. [enfasi miżjuda]

25. Ir-reati msemmija fl-artikolu 24A(1), li jgibu maghhom l-possibbiltà li tinhareg ordni ta' konfiska skont l-artikolu 22(3A)(d) u l-applikabbilita tar-rimedju fl-artikolu 22Ċ invokat mir-rikorrenti, huma dawn li gejjin:-

25.1. Il-bejgh jew traffikar ta' xi medicina kontra d-dispożizzjonijiet tal-Kap. 101;

25.2. Ir-reat imsemmi fl-artikolu 22(1)(f) jew fl-artikolu 22(1)(e) –

- a. L-artikolu 22(1)(f) jsemmi r-reat li wiehed “jassoċja ruħu ma’ xi persuna jew persuni oħra f’Malta jew barra minn Malta sabiex ibiġh jew jittraffika mediċina f’Malta kontra d-dispożizzjonijiet ta’ din l-Ordinanza, jew li jippromovi, jikkostitwixxi, jorganizza jew jiffinanzja l-assoċjazzjoni.”
- b. L-artikolu 22(1)(e) jsemmi r-reat “li bħala ċittadin jew residenti permanenti ta’ Malta, wiehed iwettaq f’xi post barra minn Malta ix haġa li kieku mwettqa f’Malta tkun tikkostitwixxi l-assoċjazzjoni li għadha kif giet imsemmija, ir-reat ta’ bejgħ jew traffikar ta’ mediċina kontra l-Kap. 101.”

25.3. Ir-reat imsemmi fl-artikolu 22(1)(d) b’riferenza għal xi reat imsemmi fil-paragrafi ta’ qabel dan – cioè dak li wiehed:-

“f’Malta jgħin, iħajjar, jagħti parir jew ifittex biex jiġi magħmul f’post barra minn Malta reat li għalih hemm piena skont id-dispożizzjonijiet ta’ xi liġi korrispondenti li tkun isseħħ f’dak il-post, jew jassoċja ruħu ma’ xi persuna jew persuni oħra f’Malta sabiex jagħmel tali reat, jew jagħmel xi haġa biex ihejji jew jiffaċilita xi att li, li kieku jsir f’Malta ikun reat kontra din l-Ordinanza.”

25.4. Ir-reat imsemmi fl-artikolu 22(1Ċ), li jistabbilixxi bħala reat kontra l-Kap. 101, li persuna:-

“tuża, tittrasferixxi l-pussess ta’, tibgħat jew tikkonsenja lil xi persuna jew post, takkwista, tirċievi, iżżomm, tittrasporta, tittrasmetti, toltora, tiddisponi minn jew b’xi mod ieħor tinnegozja, bi kwalunkwe mod jew bi kwalunkwe mezz, xi flus, proprjetà (kemm jekk mobbli jew immobbli) jew xi rikavat minn dawk il-flus jew minn dik il-proprjetà bil-ħsieb li taħbi jew tikkonverti dawk il-flus jew dik il-proprjetà jew dak ir-rikavat u tkun taf jew ikollha suspett li dawk il-flus jew proprjetà kollha jew parti minnhom, jew dak ir-rikavat kollu jew parti minnu, ikunu ġew miksuba jew riċevuti, direttament jew indirettament, bħala riżultat ta’

(i) l-għemil ta' reat imsemmi fis-subartikolu (1)¹³ jew fis-subartikolu (1D)(a)¹⁴ jew fis-subartikolu (1E)¹⁵; jew

(ii) xi att ta' kommissjoni jew ommissjoni f'xi post barra minn dawn il-Gżejjer li jekk isir f'dawn il-Gżejjer ikun jikkostitwixxi reat taht is-subartikolu (1) jew is-subartikolu (1D)(a)."

- 25.5. Ir-reat ta' pussess ta' xi medicina kontra d-dispożizzjonijiet tal-Kap. 101 taht daww iċ-ċirkostanzi li l-qorti tkun sodisfatta li dak il-pussess ma kienx għall-użu esklussiv tal-ħati.
26. Ir-rikorrenti tallega li r-reat ta' *money laundering* li nstabet ħatja tiegħu jaqa' taht l-artikolu 22(1Ċ) li ssemma fost ir-reati fl-artikolu 24A. Id-Direttur iwieġeb li għalkemm ir-reat ikkontemplat f'dan l-artikolu jikkontjeni ħafna mill-elementi tal-ħasil tal-flus, dan ir-reat japplika biss meta r-rikavat ikun derivanti minn reati kontra l-Ordinanza; li m'huwiex il-każ hawn.
27. F'dan ir-rigward, il-qorti tibda billi tinnota li l-artikoli li tagħhom instabet ħatja ġew indikati fil-parti deċiżiva tas-sentenza tal-Qorti tal-Maġistrati u ġew imsejsa fuq l-artikoli indikati mill-Avukat Ġenerali fit-22 ta' Lulju 2024. Dawn huma: "l-artikoli 17, 18, 23, 23A, 23B,

¹³ Artikolu 22(1) jipprovdi: "Kull min - (a) jikser jew jonqos li jħares id-dispożizzjonijiet ta' din l-Ordinanza; jew (b) jikser jew jonqos li jesegwixxi l-kondizzjonijiet ta' liċenzja jew permess mahruġin jew ta' awtorizzazzjoni mogħtija taht jew skont din l-Ordinanza; jew (ċ) sabiex jottjeni, għalih jew għal haddiehor, il-hruġ, il-konċessjoni jew it-tigdid ta' liċenzja, permess jew awtorizzazzjoni kif jingħad hawn fuq, jagħmel dikjarazzjoni jew rapport li jkunu foloz f'xi partikolarità, jew xjentement jagħti, jipproduċi jew jagħmel użu minn dikjarazzjoni jew rapport jew dokument li jkun fihom partikolarità falza; jew (d) f'Malta jgħin, iħajjar, jagħti parir jew ifittex biex jiġi magħmul f'post barra minn Malta reat li għalih hemm piena skont id-dispożizzjonijiet ta' xi liġi korrispondenti li tkun isseħħ f'dak il-post, jew jassoċja ruħu ma' xi persuna jew persuni oħra f'Malta sabiex jagħmel tali reat, jew jagħmel xi ħaġa biex iħejji jew jiffaċilita xi att li, li kieku jsir f'Malta ikun reat kontra din l-Ordinanza; jew (e) tkun ċittadin ta' Malta jew resident permanenti f'Malta, li f'xi post barra minn Malta jagħmel xi ħaġa li jekk issir f'Malta tikkostitwixxi reat ta' bejgħ jew traffikar ta' medicina kontra din l-Ordinanza jew reat taht il-paragrafu(f); jew (f) jassoċja ruħu ma' xi persuna jew persuni oħra f'Malta jew barra minn Malta sabiex ibigħ jew jittraffika medicina f'Malta kontra d-dispożizzjonijiet ta' din l-Ordinanza, jew li jippromovi, jikkostitwixxi, jorganizza jew jiffinanzja l-assocjazzjoni, ikun ħati ta' reat kontra din l-Ordinanza."

¹⁴ Artikolu 22(1D)(a) jiddisponi: "Persuna tkun ukoll ħatja ta' reat kontra din l-Ordinanza jekk tbiegħ jew xort'ohra tittraffika f'sustanza msemmija fit-Tielet Skeda li tinsab ma' din l-Ordinanza meta tkun taf jew ikollha suspett illi s-sustanza tkun sejra tintuża fi jew għall-produzzjoni ta' medicina kontra d-dispożizzjonijiet ta' din l-Ordinanza; u t-tifsira ta' "jittraffika" fis-subartikolu (1B) għandha tapplika, mutatis mutandis, għal dan is-subartikolu."

¹⁵ Artikolu 22((1E) jiddisponi: "Persuna tkun ukoll ħatja ta' reat kontra din l-Ordinanza jekk timmanifattura, tittrasporta jew tqassam xi tagħmir jew materjali meta tkun taf li dawn ikunu sejrjn jintużaw għall-koltivazzjoni, produzzjoni jew manifattura ta' xi medicina kontra d-dispożizzjonijiet ta' din l-Ordinanza u kull għemil projbit taht dan is-subartikolu għandu għall-finijiet ta' din l-Ordinanza jitqies li jkun jikkostitwixxi reat ta' bejgħ jew traffikar ta' medicina kontra din l-Ordinanza."

23Ċ, 31, 188(1) u 533 tal-Kodiċi Kriminali, Kap. 9 tal-Liġijiet ta' Malta; l-Artikoli 2 u 3 tal-Att kontra Money Laundering, Kap. 373 tal-Liġijiet ta' Malta; l-Artikoli 2(1)(2), 5, 35(1)(e)(2)(3) u l-Ewwel Skeda tal-Att dwar il-Kummerċ Bankarju, Kap. 371 tal-Liġijiet ta' Malta; l-artikoli 2, 3(1)(1A), 22(1)(f),(3)(4) u l-Ewwel Skeda tal-Att dwar l-Istituzzjonijiet Finanzjarji, Kap. 376 tal-Liġijiet ta' Malta u r-Regolament 3(1) u l-Ewwel Skeda tar-Regolament dwar Pieni u Penali għal Reati (Legislazzjoni Sussidjarja Nru 376.02).”

28. Minn dan joħroġ li r-reat ta' hasil ta' flus li tiegħu r-rikorrenti nstabt hatja kien dak imsemmi fl-“Artikoli 2 u 3 tal-Att kontra Money Laundering, Kap. 373 tal-Liġijiet ta' Malta,” u mhux dak imsemmi fl-artikolu 22(1Ċ) tal-Kap. 101 invokat mir-rikorrenti.
29. Fil-fatt, kif jargumenta d-Direttur, l-artikolu 22(1Ċ) ma jikkontemplax ir-reat ġenerali ta' *money laundering* li huwa previst fil-Kap. 373. Biex jissussisti r-reat ikkontemplat f'dan l-artikolu, il-flus, il-proprjetà (kemm mobbli jew immobbli) jew ir-rikavat minn daww il-flus jew minn dik il-proprjetà, li jkunu ntuzati fir-reat ta' *money laundering* jridu jkunu ġew miksuba jew riċevuti direttament jew indirettament bħala riżultat tar-reat imsemmi fl-artikolu 22(1), 22(1D)(a), 22(1E), kemm jekk imwettaq f'Malta kif ukoll jekk imwettaq f'xi post barra minn daww il-Gżejjer. Dawn l-artikoli jikkonċernaw il-ksur jew in-nuqqas t'osservanza tad-dispożizzjonijiet tal-Ordinanza dwar il-Mediċini Perikolużi, inkluż il-bejgħ jew traffikar ta' mediċini jew sustanzi, il-ksur ta' kondizzjonijiet ta' liċenzji, permessi, awtorizzazzjonijiet mogħtija taħt jew skont il-Kap. 101 u l-manifattura, it-trasport jew it-tqassim ta' tagħmir jew materjali li jkunu ser jintużaw għall-kultivazzjoni, produzzjoni jew manifattura ta' xi mediċina kontra l-Kap. 101.
30. M'hemm xejn li jindika li dan kien il-każ hawn u kif diġà ngħad, ir-reat ta' *money laundering* li nstabt hatja tiegħu r-rikorrenti kien dak taħt il-Kap. 373.

Is-setgħa tal-qorti biex tqis l-azzjoni

31. B'hekk, jirriżulta li l-Ordni ta' Konfiska nharġet b'applikazzjoni tal-artikolu 38 tal-Kap. 621 u li r-reati li nstabt hatja tagħhom ir-rikorrenti m'humiex reati msemmi fl-artikolu 24A(1) speċifikament fl-artikolu 22(1Ċ) tal-Kap. 101. Konsegwentement ma jistax jingħad

li l-Ordni ta' Konfiska huwa wiehed taht l-artikolu 22(3A)(d) u li tista' tigi eżerċitata l-azzjoni prevista fl-artikolu 22Ċ.

32. Qabel l-emendi introdotti bl-Att VI tal-2024, din il-qorti kienet tisma' applikazzjonijiet mid-Direttur u tiddetermina liema proprjetà kienet soġġetta għall konfiska, inkluż l-ammont tar-rikavat mill-kriminalità mwettaq mill-persuna misjuba hatja. Bl-emendi għall-artikolu 38 introdotti bl-Att VI tal-2024, it-tali determinazzjoni saret ir-responsabbiltà tal-qorti b'kompetenza kriminali u fejn jidhlu l-ordnijiet ta' konfiska, il-kompetenza ta' din il-qorti giet limitata għall-kontestazzjonijiet li jistgħu jsiru minn terzi persuni taht l-artikolu 39. Skont l-artikolu 38(5) tal-Kap. 621, l-ordni ta' konfiska tista' tigi appellata mill-persuna misjuba hatja "flimkien mal-appell mis-sejbien ta' htija u mis-sentenza."
33. Għal kull buon fini, l-Att kontra *Money Laundering* (il-Kap. 373) li, kif issemma, nstabet hatja tiegħu r-rikorrenti, kien jipprovdi proċedura simili hafna għal dik disposta fl-artikolu 22Ċ tal-Kap. 101. Fil-fatt, qabel l-emendi tal-Att VI tal-2024, l-artikolu 7 tal-Kap. 373 kien jipprovdi dritt t'azzjoni lill-"persuna misjuba hatja u kull persuna oħra li jkollha interess," quddiem din il-qorti bl-iskop li din tikseb "dikjarazzjoni li xi proprjetà jew kull proprjetà mobbli jew immobbli hekk konfiskata" skont ordni ta' konfiska taht l-artikolu 3(5) tal-Kap. 373, "ma tkunx profitti jew dħul minn ksur tal-artikolu 3 jew b'xi mod ieħor involuta fil-kummissjoni tar-reat ta' money laundering, u lanqas proprjetà akkwistata jew miksuba, direttament jew indirettament, minn jew permezz ta' profitti jew dħul bħal dawk."
34. Izda wara d-dħul fis-seħh tal-Att VI tal-2024, l-artikolu 7 tal-Kap. 373 gie emendat u issa jipprovdi li d-"determinazzjoni ta' kwalunkwe proprjetà li tkun soġġetta għall-konfiska skont l-artikolu 3(5)" u anke d-"determinazzjoni tad-drittijiet ta' partijiet terzi fuq dik il-proprjetà" għandhom jiġu rregolati mill-"artikoli 38 u 39 tal-Att dwar ir-Rikavat mill-Kriminalità."
35. Skont l-artikolu 32(5) tal-Att VI tal-2024, li hija dispozizzjoni tranzitorja, kemm l-emendi taht l-artikolu 7 tal-Kap. 373 kif ukoll l-emendi taht l-artikolu 38 tal-Kap. 621, kellhom japplikaw "għall-investigazzjonijiet u proċeduri kriminali kollha inklużi ukoll dawk li jkunu pendenti fid-data tad-dħul fis-seħh tal-istess Att" hlief għal dawk li fit-tali data "ikunu

mħollija għas-sottomissjonijiet finali jew għas-sentenza.” L-Att VI tal-2024 daħal fis-seħħ fit-2 ta’ Frar 2024, meta l-kawża kienet għadha pendent u ma kinitx imħollija għas-sottomissjonijiet finali jew għas-sentenza. Dan ifisser li skont l-artikolu 32(5) tal-Att VI tal-2024, l-emendi fl-Att VI tal-2024 japplikaw fil-konfront tal-akkużata.

36. B’hekk, qiegħed jiġi konkluż li ma kien hemm l-ebda possibbiltà għas-sinjura Borg li taġixxi quddiem din il-qorti bl-użu tal-artikolu 7 tal-Kap. 373 minflok tal-artikolu 22Ċ tal-Kap. 101, jew taht l-artikolu 38 tal-Kap. 621 qabel l-emendi tal-Att VI tal-2024.

Parti deċiżiva

37. Għar-raġunijiet hawn fuq imsemmija, il-qorti qiegħda tiċhad it-talba tar-rikorrenti, bl-ispejjeż kontra tagħha.

Henri Mizzi
Imħallef

Tristan Duca
Deputat Reġistratur